



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ **17** /ນຍ

ນະຄອນຫຼວງວຽງຈັນ, ວັນທີ **23 / 09 / 24**

ຄໍາສັ່ງ

**ວ່າດ້ວຍມາດຕະການແກ້ໄຂສຸກເສີນ ແລະ ພື້ນຟູຜົນກະທົບຈາກໄພນໍ້າຖ້ວມ ປີ 2024 ແລະ ແຜນຮັບມື
ໄພພິບັດທີ່ຈະເກີດຂຶ້ນໃນຕໍ່ໜ້າ**

- ເຖິງ: - ບັນດາທ່ານ ລັດຖະມົນຕີ, ຫົວໜ້າອົງການລັດທຽບເທົ່າກະຊວງ ຂັ້ນສູນກາງ,
- ທ່ານ ເຈົ້າຄອງນະຄອນຫຼວງວຽງຈັນ ແລະ ບັນດາທ່ານເຈົ້າແຂວງໃນທົ່ວປະເທດ.
- ອີງຕາມ ກົດໝາຍ ວ່າດ້ວຍລັດຖະບານ (ສະບັບປັບປຸງ) ສະບັບເລກທີ 03/ສພຊ, ລົງວັນທີ 16 ພະຈິກ 2021;
 - ອີງຕາມຜົນກອງປະຊຸມປຶກສາຫາລືຮ່ວມກັບຄະນະກຳມະການຄຸ້ມຄອງໄພພິບັດ ຂັ້ນສູນກາງ ຄັ້ງວັນທີ 16 ກັນຍາ 2024;
 - ອີງຕາມ ການປະກອບຄໍາເຫັນຂອງບັນດາທ່ານ ສະມາຊິກລັດຖະບານ ໂດຍຜ່ານຈົດໝາຍວຽນສະບັບລົງວັນ ທີ 20 ກັນຍາ 2024.

ເພື່ອເຮັດໃຫ້ການແກ້ໄຂສຸກເສີນ ແລະ ພື້ນຟູຜົນກະທົບຈາກໄພພິບັດ ໂດຍສະເພາະ ໄພນໍ້າຖ້ວມ, ນໍ້າຊຸ ທີ່ເກີດຂຶ້ນຍ້ອນພະຍຸໄຕ້ຝຸ່ນ YAGI ຢູ່ແຂວງຫຼວງນໍ້າທາ ແລະ ທ້ອງຖິ່ນອື່ນ ທີ່ໄດ້ສ້າງຄວາມເສຍຫາຍຢ່າງໜັກໜ່ວງ ໃຫ້ກັບຄົນສູ່ສະພາບປົກກະຕິໂດຍໄວ. ພ້ອມກັນນັ້ນ ກໍເພື່ອເຝົ້າລະວັງ, ຮັບມື ແລະ ປ້ອງກັນເຫດການໄພພິບັດ ທີ່ຈະເກີດຂຶ້ນໃນຕໍ່ໜ້າ ໄວ້ແຕ່ຫົວທີ ເພື່ອຫຼຸດຜ່ອນຜົນກະທົບທີ່ເກີດຂຶ້ນຕໍ່ກັບ ສຸຂະພາບ, ຊີວິດ, ຊັບສິນຂອງລັດ, ລວມໝູ່, ປະຊາຊົນ, ສິ່ງແວດລ້ອມ ແລະ ໂຄງລ່າງພື້ນຖານ ໃຫ້ໜ້ອຍທີ່ສຸດ ທັງສາມາດຮັບມື ແລະ ແກ້ໄຂກັບເຫດການໄພພິບັດ ໄດ້ຢ່າງທັນການ.

ນາຍົກລັດຖະມົນຕີ ອອກຄໍາສັ່ງ:

1. ມາດຕະການແກ້ໄຂສຸກເສີນ:
 - 1) ໃຫ້ຄະນະກຳມະການຄຸ້ມຄອງໄພພິບັດ ຂັ້ນສູນກາງ ເປັນໃຈກາງສົມທົບກັບບັນດາຂະແໜງການ ແລະ ທ້ອງຖິ່ນກ່ຽວຂ້ອງ ເພື່ອສຸມທຸກກຳລັງແຮງ ແລະ ງົບປະມານ ເຂົ້າໃນການແກ້ໄຂຜົນກະທົບຈາກໄພພິບັດທາງທຳມະຊາດ ໂດຍສະເພາະໄພນໍ້າຖ້ວມ, ນໍ້າຊຸ ທີ່ເກີດຈາກພະຍຸໄຕ້ຝຸ່ນ YAGI ຢູ່ທ້ອງຖິ່ນຕ່າງໆ ໃຫ້ເຂົ້າສະພາບປົກກະຕິໂດຍໄວ, ສືບຕໍ່ໃຫ້ການຊ່ວຍເຫຼືອສຸກເສີນບັນເທົາທຸກ, ຈັດສັນເຄື່ອງອຸປະໂພກ-ບໍລິໂພກທີ່ຈຳເປັນເປັນຕົ້ນ: ອາຫານ, ເຂົ້າກິນ, ນໍ້າກິນ, ນໍ້າໃຊ້, ຢາປົວພະຍາດ, ການປິ່ນປົວສຸຂະພາບ, ການປ້ອງກັນພະຍາດລັດ, ການຮັກສາຄວາມສະຫງົບປອດໄພ ແລະ ອື່ນໆ;

- 2) ໃຫ້ອົງການປົກຄອງແຂວງ ທີ່ໄດ້ຮັບຜົນກະທົບຈາກໄພພິບັດ ປຸກລະດົມມວນຊົນພາຍໃນທ້ອງຖິ່ນຕົນ ແລະ ນຳໃຊ້ກຳລັງແຮງທົ່ວສັງຄົມ ເຊັ່ນ ກຳລັງປ້ອງກັນຊາດ-ປ້ອງກັນຄວາມສະຫງົບ, ພະນັກງານ-ລັດຖະກອນ, ນັກຮຽນ-ນັກສຶກສາ, ຊ່າວໝູ່ມ, ແມ່ຍິງ, ອາສາສະໝັກ, ພໍ່ແມ່ປະຊາຊົນ ແລະ ນັກທຸລະກິດ ເພື່ອເຮັດການອານາໄມບ້ານເຮືອນຂອງປະຊາຊົນ, ເຂດສຳນັກງານອົງການຂອງລັດ, ໂຮງຮຽນ, ໂຮງໝໍ, ສຸກສາລາ, ເສັ້ນທາງ ແລະ ອື່ນໆ ເພື່ອໃຫ້ກັບມາສູ່ສະພາບປົກກະຕິ ແລະ ສາມາດນຳໃຊ້ໄດ້ໂດຍໄວ;
- 3) ໃຫ້ຄະນະຄຸ້ມຄອງໄພພິບັດຂັ້ນສູນກາງ ແລະ ທ້ອງຖິ່ນ ຈັດຕັ້ງການປຸກລະດົມທຶນຊ່ວຍເຫຼືອ ແລະ ບໍລິຈາກດ້ວຍຄວາມສະໝັກໃຈ ດ້ວຍວັດຖຸປັດໃຈຕ່າງໆ ຕາມຈິດໃຈສັດທາຂອງແຕ່ລະພາກສ່ວນ ລວມທັງເປັນສະກຸນເງິນຕ່າງໆ (ໂດລາ, ບາດ, ດົ່ງ, ຢວນ ແລະ ກີບ) (ລວມທັງເຄື່ອງຊ່ວຍເຫຼືອຕ່າງໆ) ຈາກທຸກພາກສ່ວນ ໃນສັງຄົມ, ອົງການຈັດຕັ້ງຂອງພັກ-ລັດ ທັງສູນກາງ ແລະ ທ້ອງຖິ່ນ, ພາກເອກະຊົນ, ບັນດາປະເທດເພື່ອນມິດ, ອົງການຈັດຕັ້ງສາກົນ ທັງພາຍໃນ ແລະ ຕ່າງປະເທດ ເພື່ອມີທຶນຮອນໄປຊ່ວຍເຫຼືອ ແລະ ບັນເທົາທຸກ ໃຫ້ປະຊາຊົນ ທີ່ຖືກເສຍຫາຍຈາກໄພນ້ຳຖ້ວມ ໃນແຕ່ລະໄລຍະ, ຊຶ່ງການລະດົມທຶນດັ່ງກ່າວ ຕ້ອງມີມາດຕະການທີ່ຮັດກຸມ, ມີຄວາມໂປ່ງໃສສາມາດກວດສອບໄດ້ ແລະ ຮັບປະກັນບໍ່ໃຫ້ມີການແອບອ້າງຈາກຄົນບໍ່ດີ ທີ່ສວຍໂອກາດ ເພື່ອສ້າງແອັບພິເຄຊັນປອມ ຫຼື ບັນຊີປອມ ເພື່ອຫລອກລວງຜູ້ບໍລິຈາກຂອງສັງຄົມ;
- 4) ໃຫ້ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ເປັນເຈົ້າການໃນການຊີ້ນຳບັນດາສົມມວນຊົນຕ່າງໆ ຕິດຕາມ ແລະ ອອກຂ່າວ ກ່ຽວກັບສະພາບຕ່າງໆ ລວມທັງຄວາມຄືບໜ້າໃນການຟື້ນຟູ ແລະ ແກ້ໄຂ ໄພພິບັດຂອງຂະແໜງການກ່ຽວຂ້ອງ ແລະ ທ້ອງຖິ່ນ ຢ່າງໃກ້ຊິດ ເພື່ອນຳສະເໜີຂ່າວດ້ວຍຫຼາຍຮູບການ, ຫຼາຍຊ່ອງທາງ ແລະ ເພີ່ມລາຍການຂ່າວພະຍາກອນອາກາດ ໃຫ້ຫຼາຍຂຶ້ນ ແນໃສ່ເຮັດໃຫ້ສັງຄົມໄດ້ຮັບຊາບຢ່າງກວ້າງຂວາງທົ່ວເຖິງ, ທັງເປັນການຕິຖອຍການປ່ອຍຂ່າວ ທີ່ເປັນການບິດເບືອນຄວາມຈິງ ແລະ ໃສ່ຮ້າຍປ້າຍສີ ທີ່ເປັນການຕ້ານຕໍ່ແນວທາງນະໂຍບາຍຂອງພັກ ແລະ ລະບຽບກົດໝາຍ ຂອງລັດ.

2. ມາດຕະການຟື້ນຟູພາຍຫຼັງນ້ຳລົງ:

ມອບໃຫ້ຄະນະກຳມະການຄຸ້ມຄອງໄພພິບັດ ຂັ້ນສູນກາງ ຊີ້ນຳບັນດາກະຊວງທີ່ກ່ຽວຂ້ອງ ຮິບຮ້ອນລົງສົມທົບກັບບັນດາແຂວງ ທີ່ຖືກຜົນກະທົບຈາກໄພນ້ຳຖ້ວມຄັ້ງນີ້ ດຳເນີນການເກັບກຳຂໍ້ມູນ, ປະເມີນຜົນເສຍຫາຍ, ວາງແຜນໃນການຟື້ນຟູ ແລະ ແກ້ໄຂໄລຍະສັ້ນ ແລະ ໄລຍະຍາວໃຫ້ລະອຽດ, ໃນນັ້ນ:

1) ໃຫ້ກະຊວງກະສິກຳ ແລະ ປ່າໄມ້:

- ເປັນເຈົ້າການສົມທົບກັບພາກສ່ວນທີ່ກ່ຽວຂ້ອງ ລົງເກັບກຳຂໍ້ມູນຄວາມເສຍຫາຍທາງດ້ານໂຄງລ່າງພື້ນຖານ, ວັດຖຸເຕັກນິກ ໃນຂອບເຂດຂຶ້ນກັບຄວາມຮັບຜິດຊອບຂອງຕົນ, ດ້ານເນື້ອທີ່ ແລະ ຜົນຜະລິດກະສິກຳເປັນຕົ້ນ: ເນື້ອທີ່ນາ-ສວນ, ສັດລ້ຽງ, ຫນອງປາ ແລະ ອື່ນໆ ໃຫ້ລະອຽດເພື່ອມີມາດຕະການຟື້ນຟູ ແລະ ຊ່ວຍເຫຼືອປະຊາຊົນຜູ້ທີ່ໄດ້ຮັບຜົນກະທົບຈາກໄພພິບັດໃຫ້ທັນການ ແລະ ຖືກຕ້ອງຕາມຄວາມເປັນຈິງ. ພ້ອມກັນນັ້ນ, ກໍ່ໃຫ້ຄົ້ນຄວ້ານະໂຍບາຍໃນການຊ່ວຍເຫຼືອປັດໃຈການຜະລິດທີ່ຈຳເປັນ ເປັນຕົ້ນ: ແນວພັນເຂົ້າ, ແນວພັນພືດ, ແນວພັນສັດ, ຢາປາບສັດຕູພືດ, ຢາປ້ອງກັນ ແລະ ປິ່ນປົວພະຍາດສັດ ໃຫ້ພຽງພໍ ແລະ ສອດຄ່ອງກັບສະພາບຕົວຈິງ ແລະ ປັດໃຈການຜະລິດອື່ນໆທີ່ປິ່ນອ້ອມ ເພື່ອໃຫ້ປະຊາຊົນສາມາດທຳການຜະລິດລະດູແລ້ງ ທັນກັບລະດູການ;
- ສົມທົບກັບພາກສ່ວນກ່ຽວຂ້ອງ ເພື່ອກວດກາ ແລະ ປະເມີນຄວາມເສຍຫາຍບັນດາປະຕູລະບາຍນ້ຳ ແລະ

- ຄອງຊົນລະປະທານ ໃຫ້ເປັນເປັນປົກກະຕິ, ໃນກໍລະນີ ມີການເປ່ເພສຍຫາຍ ແມ່ນໃຫ້ຂຶ້ນແຜນງົບປະມານ ເພື່ອປັບປຸງ ແລະ ສ້ອມແປງ ໃຫ້ນໍາໃຊ້ເປັນປົກກະຕິ. ລວມທັງ ຊຶ້ນໍາກົມກ່ຽວຂ້ອງ ແລະ ຂະແໜງສາຍຕັ້ງ ຂອງຕົນ ເອົາໃຈໃສ່ຕິດຕາມກວດກາ ແລະ ບໍລິຫານຈັດການປະລິມານນໍ້າ ແລະ ສັນຄຸກັນນໍ້າ ຢູ່ບັນດາ ອ່າງເກັບນໍ້າຊົນລະປະທານຢູ່ທ້ອງຖິ່ນ ໃຫ້ຢູ່ໃນລະດັບທີ່ປອດໄພ ແລະ ມີການລະບາຍນໍ້າ ຢ່າງເປັນປົກກະຕິ;
- 2) ໃຫ້ກະຊວງໂຍທາທິການ ແລະ ຂົນສົ່ງ ເປັນເຈົ້າການ ຮິບຮ້ອນລົງສົມທົບກັບບັນດາແຂວງທີ່ໄດ້ຮັບຜົນກະທົບ ຈາກໄພພິບັດທາງທໍາມະຊາດ ເພື່ອກວດກາ, ປະເມີນຄວາມເສຍຫາຍ ບັນດາເສັ້ນທາງຫຼວງແຫຼ່ງຊາດ, ເສັ້ນທາງ ຂອງທ້ອງຖິ່ນ ແລະ ຂົວ ລວມທັງສະໜາມບິນ, ລະບົບນໍ້າປະປາ ທີ່ຖືກຜົນກະທົບ ເພື່ອແກ້ໄຂ ແລະ ສ້ອມແປງ ໃຫ້ສາມາດນໍາໃຊ້ໄດ້ດ້ວຍປັນປົກກະຕິ ແລະ ສັນຈອນໄປມາ ໄດ້ສະດວກ ແລະ ປົກກະຕິໂດຍໄວ, ເດັດຂາດບໍ່ ໃຫ້ການສັນຈອນຕັດຂາດເປັນເວລາດົນ;
 - 3) ໃຫ້ກະຊວງພະລັງງານ ແລະ ບໍ່ແຮ່ ຊຶ້ນໍາລັດວິສາຫະກິດໄຟຟ້າລາວ ແລະ ຜູ້ພັດທະນາໂຄງການເຂື່ອນໄຟຟ້ານໍ້າຕົກ ສ້ອມແປງບັນດາຕະຂ່າຍໄຟຟ້າ ທີ່ຖືກ ເປ່ເພ ແລະ ຕັດຂາດ ໃຫ້ສາມາດນໍາໃຊ້ໄດ້ປົກກະຕິໂດຍໄວ, ເດັດຂາດບໍ່ ໃຫ້ໄຟຟ້າຖືກຕັດຂາດເປັນເວລາດົນ. ພ້ອມກັນນັ້ນ ກໍໃຫ້ເອົາໃຈໃສ່ຕິດຕາມກວດກາບັນດາອ່າງເກັບນໍ້າໜ້າເຂື່ອນ ໄຟຟ້າ, ຄວາມປອດໄພຂອງສັນເຂື່ອນ ເພື່ອບໍລິຫານ-ຈັດການນໍ້າໃນອ່າງຂອງບັນດາເຂື່ອນໄຟຟ້າໃຫ້ດີ ທັງ ຮັບປະກັນຄວາມປອດໄພຂອງເຂື່ອນໂດຍມີການແຈ້ງເຕືອນໄພລ່ວງໜ້າ 3-5 ວັນ ກ່ອນຈະເປີດປະຕູລະບາຍນໍ້າ ອອກຈາກເຂື່ອນ ເພື່ອໃຫ້ອົງການປົກຄອງທ້ອງຖິ່ນ ແລະ ປະຊາຊົນທີ່ອາໄສຢູ່ໃຕ້ເຂື່ອນ ໄດ້ຮັບຊາບ. ກໍລະນີ ເຂື່ອນໃດ ມີລະດັບນໍ້າ ເພີ່ມຂຶ້ນ ຫຼື ຫຼຸດລົງ ໃນລະດັບອັນຕະລາຍ ກໍຕ້ອງມີວິທີແກ້ໄຂໃຫ້ທັນການ ແລະ ປອດໄພ;
 - 4) ໃຫ້ກະຊວງເຕັກໂນໂລຊີ ແລະ ການສື່ສານ ເປັນເຈົ້າການສ້າງແຜນ ເພື່ອລົງສົມທົບກັບບັນດາແຂວງທີ່ໄດ້ຮັບຜົນ ກະທົບຈາກໄພພິບັດ ເພື່ອກວດກາ, ປະເມີນຄວາມເສຍຫາຍ ບັນດາໂຄງລ່າງພື້ນຖານຂອງລະບົບໂທລະ ຄົມມະນາຄົມ ແລະ ການສື່ສານ ເພື່ອວາງແຜນແກ້ໄຂ ແລະ ສ້ອມແປງ ໃຫ້ສາມາດຕິດຕໍ່ຫາກັນໄດ້ເປັນປົກກະຕິ, ເດັດຂາດບໍ່ໃຫ້ການຕິດຕໍ່, ສື່ສານຖືກຕັດຂາດເປັນເວລາດົນ;
 - 5) ໃຫ້ກະຊວງສຶກສາທິການ ແລະ ກິລາ ເອົາໃຈໃສ່ກວດກາ ແລະ ຊຸກຍູ້ຊ່ວຍເຫຼືອ ບັນດາໂຮງຮຽນທີ່ໄດ້ຮັບຜົນ ກະທົບຈາກໄພພິບັດນໍ້າຖ້ວມ ໃຫ້ສາມາດສືບຕໍ່ການຮຽນ-ການສອນ ຢ່າງເປັນປົກກະຕິ, ພ້ອມທັງ ປະເມີນຄວາມ ເສຍຫາຍຂອງບັນດາໂຮງຮຽນຕ່າງໆ ເພື່ອມີມາດຕະການພື້ນຖານ ແລະ ແກ້ໄຂ ໃຫ້ກັບມາສຸ່ສະພາບປົກກະຕິໂດຍ ໄວ. ພ້ອມນັ້ນ, ກໍໃຫ້ສົມທົບກັບກະຊວງການເງິນຄົ້ນຄວ້າ ການຈັດສັນງົບປະມານເພີ່ມໃຫ້ແກ່ຂະແໜງການສຶກ ສາ ແລະ ກິລາ ໂດຍສະເພາະການພື້ນຖານໄລຍະສັ້ນ ແລະ ໄລຍະຍາວ ໃນການພິມປຶ້ມແບບຮຽນ, ອຸປະກອນຮັບໃຊ້ ການຮຽນການສອນ, ປັບປຸງໂຄງລ່າງພື້ນຖານ ສໍາລັບສະຖານການສຶກສາທີ່ໄດ້ຮັບຜົນກະທົບຈາກໄພພິບັດທາງທໍາ ມະຊາດ ແລ້ວລາຍງານລັດຖະບານ ພິຈາລະນາຕົກລົງ;
 - 6) ໃຫ້ກະຊວງສາທາລະນະສຸກ ປະສານສົມທົບກັບພາກສ່ວນກ່ຽວຂ້ອງ ແລະ ບັນດາແຂວງ ພື້ນຖານສະຖານບໍລິການ ສາທາລະນະສຸກ ເປັນຕົ້ນ ໂຮງໝໍ, ສຸກສາລາ ທີ່ຖືກຜົນກະທົບຈາກນໍ້າຖ້ວມ ໃຫ້ໄດ້ມີການບໍລິການສຸຂະພາບຂອງ ປະຊາຊົນ ເປັນປົກກະຕິໂດຍໄວ, ເອົາໃຈໃສ່ເຝົ້າລະວັງການລະບາດຂອງພະຍາດລະບາດ ທີ່ຈະເກີດຂຶ້ນຫຼັງນໍ້າລົງ, ກະກຽມສະໜອງຢາ ແລະ ແຜນການຮັບມືຕໍ່ພະຍາດລະບາດ ທີ່ອາດຈະເກີດຂຶ້ນໃຫ້ທັນການ, ເດັດຂາດບໍ່ໃຫ້ມີ ພະຍາດລະບາດທີ່ຮ້າຍແຮງເກີດຂຶ້ນກັບປະຊາຊົນ, ພ້ອມກັນນີ້ ກໍໃຫ້ມີການໂຄສະນາປະຊາສໍາພັນໃຫ້ປະຊາຊົນ ກ່ຽວກັບຫຼັກວິທີການກິນຢູ່ ໃຫ້ຖືກຕາມຫຼັກສຸຂະອະນາໄມ ຢ່າງທົ່ວເຖິງ;
 - 7) ໃຫ້ກະຊວງອຸດສາຫະກໍາ ແລະ ການຄ້າ ເອົາໃຈໃສ່ຄຸ້ມຄອງລາຄາສິນຄ້າ ຕາມທ້ອງຕະຫຼາດ ໂດຍສະເພາະ ສິນຄ້າ ອຸປະໂພ-ບໍລິໂພກ, ເດັດຂາດບໍ່ໃຫ້ມີການສວຍໂອກາດຂຶ້ນລາຄາສິນຄ້າແບບບໍ່ສົມເຫດສົມຜົນ;

- 8) ໃຫ້ກະຊວງແຜນການ ແລະ ການລົງທຶນ ສົມທົບກັບກະຊວງການເງິນ, ກະຊວງໂຍທາທິການ ແລະ ຂົນສົ່ງ, ບັນດາແຂວງ ແລະ ພາກສ່ວນກ່ຽວຂ້ອງ ຮີບຮ້ອນສ້າງແຜນການພື້ນຟູພື້ນຖານໂຄງລ່າງທີ່ຖືກຜົນກະທົບຈາກໄພພິບັດຄັ້ງ ນີ້ ເປັນໂຄງການລະອຽດ ແລະ ຈັດລຽງບຸລິມະສິດ ໃນການກໍ່ສ້າງ ແລະ ສ້ອມແປງ ຕາມຄວາມຈຳເປັນຕົວຈິງພ້ອມທັງ ຄົ້ນຄວ້າ ແລະ ຈັດສັນງົບປະມານ ຕາມການຈັດລຽງບຸລິມະສິດໂຄງການໃຫ້ລະອຽດ. ການຈັດຕັ້ງປະຕິບັດຕົວຈິງໃຫ້ຈັດບຸລິມະສິດຕາມລຳດັບໂຄງການໃດ ມີຄວາມຈຳເປັນຕ້ອງໄດ້ແກ້ໄຂເລັ່ງດ່ວນ ກໍ່ເຫັນດີໃຫ້ ຄັດເລືອກເອົາບໍລິສັດ ຮັບໜ້າກໍ່ສ້າງ ໂດຍບໍ່ຈຳເປັນຈັດຕັ້ງການປະມຸນ, ແຕ່ບົນພື້ນຖານການທາບທາມລາຄາຫົວໜ່ວຍກໍ່ສ້າງ ແລະ ບໍລິມາດວຽກຕົວຈິງ ທີ່ສົມເຫດສົມຜົນ ແລະ ຢູ່ໃນກອບຂອງລາຄາກາງທີ່ລັດກຳນົດ ແລະ ບົນຈິດໃຈປະຢັດ, ເດັດຂາດບໍ່ໃຫ້ມີການສວຍໂອກາດ ຍົກບໍລິມາດ ແລະ ລາຄາຫົວໜ່ວຍກໍ່ສ້າງຂຶ້ນສູງເກີນຄວາມເປັນຈິງ, ກໍລະນີເກີດຂຶ້ນ ຢູ່ທ້ອງຖິ່ນໃດ ແລະ ພາກສ່ວນໃດ ແມ່ນຕ້ອງຮັບຜິດຊອບຕາມກົດໝາຍ ແລະ ລະບຽບການກ່ຽວຂ້ອງກຳນົດ.
- 9) ໃຫ້ກະຊວງການເງິນ, ກະຊວງພະລັງງານ ແລະ ບໍ່ແຮ່, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ, ກະຊວງກະສິກຳ ແລະ ປ່າໄມ້ ຮີບຮ້ອນຄົ້ນຄວ້ານະໂຍບາຍທາງດ້ານພາສີ-ອາກອນ ສຳລັບຜູ້ທີ່ຖືກຜົນກະທົບຈາກໄພພິບັດໃນຄັ້ງນີ້ ເປັນຕົ້ນ ນະໂຍບາຍພາສີ-ອາກອນໃນການນຳເຂົ້າປັດໃຈການຜະລິດທີ່ຈຳເປັນ ເຊັ່ນ: ຢາປາບສັດຕູພືດ, ແນວພັນ, ຝຸ່ນປູຍ, ເຄື່ອງມືການຜະລິດ ແລະ ອື່ນໆ ທີ່ຕິດພັນກັບການຜະລິດ, ນະໂຍບາຍດ້ານລາຄາໄຟຟ້າ, ນ້ຳ, ນະໂຍບາຍພາສີທີ່ດິນ ແລະ ອື່ນໆ;
- 10) ໃຫ້ທະນາຄານແຫ່ງ ສປປ ລາວ ຄົ້ນຄວ້ານະໂຍບາຍເລື່ອນ ໄລຍະເວລາການຊຳລະເງິນກູ້, ໂຈະການຄິດໄລ່ດອກເບ້ຍ, ການສ້າງກອງທຶນສົ່ງເສີມການຜະລິດດອກເບ້ຍຕ່ຳ ແລະ ອື່ນໆ ຕາມຄວາມເໝາະສົມ ເພື່ອເປັນການຊ່ວຍເຫຼືອ ແລະ ກະຕຸກຊຸກຍູ້ໃຫ້ປະຊາຊົນສືບຕໍ່ທຳການຜະລິດສະບຽງອາຫານ ແລະ ເປັນສິນຄ້າ. ພາຍຫຼັງຄົ້ນຄວ້າແລ້ວ, ໃຫ້ສັງລວມລາຍງານ ລັດຖະບານ ພິຈາລະນາຕົກລົງ;
- 11) ໃຫ້ກະຊວງການເງິນ ສົມທົບກັບພາກສ່ວນກ່ຽວຂ້ອງ ຮີບຮ້ອນຄົ້ນຄວ້າ ແລະ ກະກຽມ ດ້ານງົບປະມານ ເພື່ອແກ້ໄຂໄພພິບັດໃນແຕ່ລະໄລຍະໃຫ້ລະອຽດ, ແລ້ວສະເໜີລັດຖະບານ ພິຈາລະນາຕົກລົງໄວ.

3. ແຜນຮັບມືໄພພິບັດທີ່ຈະເກີດຂຶ້ນໃນຕໍ່ໜ້າ

- 1) ໃຫ້ບັນດາອົງການປົກຄອງທ້ອງຖິ່ນ ສ້າງແຜນຮັບມືກັບໄພພິບັດ, ໂດຍເນັ້ນ 3 ມາດຕະການ ຄື: ປ້ອງກັນ, ຕອບໂຕ້ສຸກເສີນ ແລະ ພື້ນຟູຜົນກະທົບ ເພື່ອຮັບມືກັບເຫດການໄພພິບັດທີ່ອາດຈະເກີດຂຶ້ນໃນແຕ່ລະໄລຍະໃຫ້ທັນການ ແນ່ໃສ່ຮັບປະກັນໃຫ້ມີຄວາມປອດໄພໃນລະດັບສູງສຸດ, ຈຳກັດ ແລະ ຫຼຸດຜ່ອນຜົນກະທົບຕໍ່ຊີວິດ, ຊັບສິນ, ຜົນຜະລິດ ແລະ ການດຳລົງຊີວິດຂອງປະຊາຊົນ ໃຫ້ໜ້ອຍທີ່ສຸດ;
- 2) ໃຫ້ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ສືບຕໍ່ຕິດຕາມເຝົ້າລະວັງສະພາບອາກາດ ແລະ ແຈ້ງຂ່າວເຕືອນໄພລ່ວງໜ້າ ໃຫ້ວ່ອງໄວ ແລະ ທັນການ ໂດຍນຳໃຊ້ເຄື່ອງມືສື່ສານ ແລະ ກົນໄກ ທີ່ມີຢູ່, ພ້ອມທັງຮັບປະກັນໃຫ້ປະຊາຊົນບັນດາເຜົ່າ ແລະ ພາກສ່ວນກ່ຽວຂ້ອງ ໄດ້ເຂົ້າໃຈຕໍ່ກັບຄວາມສຳຄັນ ຂອງຂໍ້ມູນຂ່າວສານເຕືອນໄພ ເພື່ອເປັນເຈົ້າການກຽມພ້ອມ ເພື່ອຫຼຸດຜ່ອນຜົນກະທົບ ແລະ ຄວາມເສຍຫາຍທີ່ຈະເກີດຂຶ້ນ;
- 3) ໃຫ້ກະຊວງໂຍທາທິການ ແລະ ຂົນສົ່ງ ເປັນໃຈກາງສົມທົບກັບອົງການປົກຄອງທ້ອງຖິ່ນ ຮີບຮ້ອນລົງກວດກາບັນດາຄູ່ກັນນ້ຳ ຢູ່ລຽບຕາມລຳນ້ຳຂອງ ແລະ ສາຍນ້ຳອື່ນໆ ທີ່ມີຄວາມສ່ຽງຈະເກີດໄພພິບັດ ແລ້ວຈັດລຽງບຸລິມະສິດໃນການແກ້ໄຂ ແລະ ລົງທຶນກໍ່ສ້າງໃຫ້ຮັບປະກັນຄວາມໝັ້ນຄົງ ແລະ ຍືນຍົງໃນຕໍ່ໜ້າ;

- 4) ໃຫ້ກະຊວງກະສິກໍາ ແລະ ປ່າໄມ້ ສົມທົບກັບທ້ອງຖິ່ນກ່ຽວຂ້ອງ ກວດກາ ແລະ ສ້ອມແປງຄືນບັນດາປູຕູນໍ້າໃຫ້ສາມາດໃຊ້ງານໄດ້, ເດັດຂາດບໍ່ໃຫ້ນໍ້າໄຫຼເຂົ້າຕົວເມືອງ ຍ້ອນປະຕູນໍ້າເປ່ເພ, ຖ້າເກີດຢູ່ທ້ອງຖິ່ນໃດ ແມ່ນໃຫ້ທ້ອງຖິ່ນນັ້ນຮັບຜິດຊອບ. ພ້ອມກັນນັ້ນ ກໍໃຫ້ກະກຽມລະບົບເຄື່ອງສູບນໍ້າ ໃນພື້ນທີ່ຕໍ່າ ທີ່ບໍ່ສາມາດລະບາຍນໍ້າໄດ້ ທັນການໃນເວລາຝົນຕົກໜັກ ເພື່ອຫຼຸດຜ່ອນຜົນກະທົບຕໍ່ພື້ນທີ່ນໍ້າ, ເນື້ອທີ່ການຜະລິດກະສິກໍາ, ເຮືອນຊານ ແລະ ຊັບສິນຂອງປະຊາຊົນ;
- 5) ໃຫ້ຄະນະກຳມະການຄຸ້ມຄອງໄພພິບັດ ຂັ້ນສູນກາງ ຈັດສັນ ແລະ ສະໜອງອຸປະກອນ, ເຄື່ອງມືກູ້ໄພຕ່າງໆທີ່ຈຳເປັນໃຫ້ແກ່ ຄະນະກຳມະການຄຸ້ມຄອງໄພພິບັດຂັ້ນແຂວງ, ຂັ້ນເມືອງ, ຂັ້ນບ້ານ ຄຸ້ມຄອງ ລວມທັງການຝຶກອົບຮົມ ແລະ ແລກປ່ຽນບົດຮຽນໃນການຮັບມືກັບໄພພິບັດຕ່າງໆ, ພ້ອມກັນນັ້ນ ກໍໃຫ້ກະກຽມເຄື່ອງອຸປະໂພກ-ບໍລິໂພກ, ອຸປະກອນກູ້ໄພຕ່າງໆທີ່ຈຳເປັນ ເພື່ອແຈກຢາຍໃຫ້ບັນດາແຂວງ ແລະ ກຽມພ້ອມໃຫ້ການຊ່ວຍເຫຼືອສຸກເສີນແກ່ປະຊາຊົນທີ່ໄດ້ຮັບຜົນກະທົບ ຢ່າງທັນການ;
- 6) ໃຫ້ຄະນະກຳມະການຄຸ້ມຄອງໄພພິບັດ ຂັ້ນສູນກາງ ເປັນໃຈກາງສົມທົບກັບພາກສ່ວນກ່ຽວຂ້ອງ ແລະ ອົງການປົກຄອງທ້ອງຖິ່ນ ປັບປຸງຂອດປະສານງານ ແລະ ສ້າງສູນບັນຊາການສຸກເສີນ, ກະກຽມກຳລັງ ແລະ ກຳນົດແຜນແກ້ໄຂສະພາບສຸກເສີນຮີບດ່ວນ ທີ່ເກີດຈາກອຸທິກກະໄພທຳມະຊາດ (ດິນພູເຊາະເຈື່ອນ, ນໍ້າປ່າໄຫຼແຮງ ແລະ ນໍ້າຖ້ວມ) ເພື່ອຊ່ວຍເຫຼືອປະຊາຊົນ ຢູ່ບັນດາແຂວງໃນທົ່ວປະເທດ ໃຫ້ທັນເວລາ.

4. ມາດຕະການປະຕິບັດຄຳສັ່ງສະບັບນີ້

- 1) ມອບໃຫ້ບັນດາກະຊວງ, ອົງການ ແລະ ທ້ອງຖິ່ນ ທີ່ກ່ຽວຂ້ອງ ນຳເອົາເນື້ອໃນຈິດໃຈຄຳສັ່ງສະບັບນີ້ ໄປຈັດຕັ້ງຜັນຂະຫຍາຍເປັນແຜນງານ ແລະ ໂຄງການລະອຽດ, ພ້ອມທັງ ມອບຄວາມຮັບຜິດຊອບໃຫ້ບຸກຄົນຢ່າງຈະແຈ້ງ ທັງກຳນົດເວລາປະຕິບັດ ແລະ ມີການຕິດຕາມຄວາມຄືບໜ້າໃນການຈັດຕັ້ງປະຕິບັດຢ່າງໃກ້ຊິດ ແລະ ແລ້ວລາຍງານຄວາມຄືບໜ້າໃນການຈັດຕັ້ງ ປະຕິບັດໃຫ້ຄະນະກຳມະການຄຸ້ມຄອງໄພພິບັດ ຂັ້ນສູນກາງ ແລະ ທ້ອງຖິ່ນ ເພື່ອສັງລວມລາຍງານ ລັດຖະບານ ຊາບ ແລະ ຊີ້ນຳເປັນປະຈຳໃນແຕ່ລະເດືອນ;
- 2) ມອບໃຫ້ຄະນະກຳມະການຄຸ້ມຄອງໄພພິບັດ ຂັ້ນສູນກາງ ເປັນໃຈກາງຮັບຜິດຊອບໃນການປະສານງານ, ຕິດຕາມກວດກາ ແລະ ການຊຸກຍູ້ການຈັດຕັ້ງປະຕິບັດວຽກງານພື້ນຟູ ແລະ ແກ້ໄຂໄພພິບັດໃນຂອບເຂດທົ່ວປະເທດ ທັງລາຍງານຄວາມຄືບໜ້າໃນການຈັດຕັ້ງປະຕິບັດໃຫ້ລັດຖະບານຊາບ ແລະ ຊີ້ນຳເປັນປົກກະຕິ.
5. ຄຳສັ່ງສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ ແລະ ຄຳສັ່ງ ຫຼື ນິຕິກຳອື່ນ ທີ່ຂັດກັບຄຳສັ່ງສະບັບນີ້ ລ້ວນແຕ່ຖືກຍົກເລີກ. ໃນຕໍ່ໜ້າ ຫາກເກີດມີຜົນກະທົບຈາກໄພພິບັດ ແມ່ນໃຫ້ຄະນະກຳມະການຄຸ້ມຄອງໄພພິບັດຂັ້ນສູນກາງ, ກະຊວງ ແລະ ອົງການກ່ຽວຂ້ອງ ຂັ້ນສູນກາງ ລວມທັງອົງການ ປົກຄອງທ້ອງຖິ່ນ ຖືເອົາມາດຕະການທີ່ກຳນົດໃນຄຳສັ່ງສະບັບນີ້ ເປັນບ່ອນອີງໃນການຈັດຕັ້ງປະຕິບັດ.

ນາຍົກລັດຖະມົນຕີ



ສອນໄຊ ສີພັນດອນ